

جست وازرسال: 340
WEEKLY BOOKLET-340



تقریباً 19 سال پہلے کا بیان

موت کا ذائقہ

صفحہ 17

شیخ طریقت، امیر اہل سنت، بانی دعوت اسلامی، حضرت علامہ مولانا ابوبلال

محمد الیاس عطار قادری رضوی
کامیاب بنیاد
العثمینیہ

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى خَاتَمِ النَّبِيِّينَ
 آمَنَّا بَعْدُ فَأَعُوذُ بِاللَّهِ مِنَ الشَّيْطَانِ الرَّجِيمِ بِسْمِ اللَّهِ الرَّحْمَنِ الرَّحِيمِ

موت کا ذائقہ (۱)

دعائے خلیفہ امیر اہل سنت: یارب المصطفیٰ! جو کوئی 17 صفحات کا رسالہ ”موت کا ذائقہ“ پڑھ لیا
 اُس کے قبر و آخرت کی منتزلیں آسمان فرما اور اس کی ماں باپ سمیت بلا حساب مغفرت فرما۔
 آمین بجاؤ خاتم النبیین صلی اللہ علیہ وآلہ وسلم

دُرودِ پاک کی فضیلت

فرمانِ آخری نبی صلی اللہ علیہ وآلہ وسلم: مجھ پر کثرت سے دُرودِ پاک پڑھو بے شک تمہارا
 مجھ پر دُرودِ پاک پڑھنا تمہارے گناہوں کیلئے مغفرت ہے۔ (جامع صغیر، ص 87، حدیث: 1406)

صَلُّوا عَلَيَّ الْحَبِيبِ ❀❀❀ صَلَّى اللَّهُ عَلَيَّ مُحَمَّد

پیارے پیارے اسلامی بھائیو! جس نے زندگی کا اُطف اٹھایا اسے موت کا مزہ بھی
 چکھنا ہے، جو یہاں آیا ہے اسے ایک دن یہاں سے رخصت بھی ہونا ہے اور جس نے اس
 دُنیا کی رنگینیوں کو دیکھا ہے اسے موت کا منظر بھی دیکھنا ہے۔ موت کے بارے میں کہا جاتا
 ہے کہ ”الْمَوْتُ بَابٌ كُلُّ نَفْسٍ دَاخِلُهَا، الْمَوْتُ قَدَحٌ كُلُّ نَفْسٍ شَارِبُهَا“ یعنی موت ایک
 ایسا دروازہ ہے جس میں سے ہر جاندار نے گزرنا ہے، موت ایک ایسا جام ہے جسے ہر شخص
 نے پینا ہے۔ ”واقعی حقیقت بھی یہی ہے کہ موت ایک ایسا جام ہے جس کا ذائقہ ہر ایک

①... عاشقانِ رسول کی دینی تحریک و دعوتِ اسلامی کے بانی امیر اہل سنت دامت بَرَکاتُہُمُ الْعَالِیَہ کے ہونے والے
 مختلف آڈیو بیانات کو تحریری صورت میں بنام ”فیضانِ بیاناتِ عطار“ المدینۃ العلمیۃ (اسلامک ریسرچ سینٹر) کے
 شعبہ ”بیاناتِ امیرِ اہل سنت“ کی طرف سے ترمیم و اضافے کیساتھ پیش کیا گیا۔ الحمد للہ الکریم! اُن بیانات میں
 سے اب شعبہ ”ہفتہ وار رسالہ مطالعہ“ 15 شعبان 1426ھ مطابق 15 ستمبر 2005 کو ہونے والے ایک بیان
 ”موت کا ذائقہ“ کو رسالے کی صورت میں منظرِ عام پر لارہا ہے۔

نے چکھنا ہے، جیسا کہ پارہ 4 سورہ آل عمران کی آیت نمبر 185 میں اللہ پاک ارشاد فرماتا ہے:

﴿كُلُّ نَفْسٍ ذَائِقَةُ الْمَوْتِ﴾ ترجمہ کنز الایمان: ”ہر جان کو موت چکھنی ہے۔“

اس آیت مبارکہ کے تحت تفسیر صراط الجنان میں ہے: اس آیت سے معلوم ہوا کہ اللہ پاک نے ہر جاندار پر موت مقرر فرمادی ہے اور اس سے کسی کو چھٹکارا ملے گا اور نہ کوئی اس سے بھاگ کر کہیں جاسکے گا۔ موت رُوح کے جسم سے جدا ہونے کا نام ہے اور یہ جدائی انتہائی سخت تکلیف اور آذیت کے ساتھ ہوگی اور اس کی تکلیف دنیا میں بندے کو پہنچنے والی تمام تکلیفوں سے سخت تر ہوگی۔ (تفسیر صراط الجنان، پ 4، آل عمران، تحت الآیۃ: 185، 2/122)

پیارے پیارے اسلامی بھائیو! انسان کو موت کے وقت پہنچنے والی تکلیف سے متعلق

چند واقعات پڑھئے اور اپنے لیے عبرت کا سامان کیجئے، چنانچہ

منقول ہے کہ بنی اسرائیل نے چیلنج کے طور پر حضرت عیسیٰ علیہ السلام سے کہا کہ آپ ہمارے لئے حضرت سام بن نوح کو زندہ کر کے دکھائیں، حضرت عیسیٰ علیہ السلام نے ان سے فرمایا: تم لوگ مجھے ان کی قبر پر لے چلو، پھر حضرت عیسیٰ علیہ السلام بنی اسرائیل کے ساتھ حضرت سام بن نوح کی قبر پر تشریف لائے اور آپ علیہ السلام نے اللہ پاک سے حضرت سام بن نوح کو زندہ کرنے کی دُعا فرمائی تو اللہ پاک نے ان کو زندہ فرمادیا۔ جب وہ اپنی قبر سے نکلے تو ان کے سر کے بال سفید تھے، حضرت عیسیٰ علیہ السلام نے دریافت فرمایا: یہ بڑھاپا تو آپ کے زمانے میں نہیں تھا؟ انہوں نے عرض کی: اے رُوح اللہ علیہ السلام! جب آپ نے مجھے پکارا اور میں نے آواز سنی تو مجھے گمان ہوا کہ شاید قیامت قائم ہو گئی ہے، اس کی بیبت سے میرے سر کے بال سفید ہو گئے ہیں۔ پھر حضرت عیسیٰ رُوح اللہ علیہ السلام نے ان سے ”موت“ کے متعلق پوچھا تو انہوں نے بتایا: موت کی کڑواہٹ تو ابھی تک مجھ سے دُور

نہیں ہوئی حالانکہ مجھے اس دُنیا سے رخصت ہوئے چار ہزار سال سے زیادہ ہو گئے ہیں۔
 (تفسیر قرطبی، پ 3، آل عمران، تحت الآیۃ: 49، الجزء: 4، 2/ 1128 مختصراً)
 اس واقعے سے پتا چلا کہ اللہ پاک نے حضرت عیسیٰ رُوحُ اللہ علیہ السلام کو یہ مُعجزہ عطا فرمایا تھا کہ آپ علیہ السلام مُردے زندہ کیا کرتے تھے۔ یہ بھی معلوم ہوا کہ قیامت کی ہولناکیاں ایسی خطرناک ہیں کہ صرف اس خوف سے کہ کہیں قیامت تو قائم نہیں ہوگئی حضرت سام بن نوح کے کالے بال سفید ہو گئے۔ نیز یہ بھی پتا چلا کہ موت کا ذائقہ اتنا کڑوا ہے کہ انتقال کے چار ہزار سال سے زائد کا عرصہ گزرنے کے بعد بھی حضرت سام بن نوح سے اس کی کڑواہٹ دُور نہ ہوئی تھی۔

مرنے کے بعد بھی موت کی گرمی

میرے آقا، مکی مدنی مصطفیٰ صلی اللہ علیہ وآلہ وسلم نے ایک بار ارشاد فرمایا: بنی اسرائیل کا ایک گروہ ایک قبرستان سے گزرا تو انہوں نے آپس میں مشورہ کیا کہ کیوں نہ ہم یہاں دو رکت نماز پڑھ کر اللہ پاک سے یہ دُعا مانگیں کہ وہ ہمارے لیے کسی ایک مُردے کو زندہ کر دے تاکہ وہ ہمیں موت کے حالات بتائے، چنانچہ انہوں نے نماز پڑھی اور پھر دُعا مانگنے لگے، ابھی دُعا جاری تھی کہ اس دوران اُن قبروں میں سے ایک ایسا شخص جس کی دونوں آنکھوں کے درمیان سجدے کا نشان نمایاں تھا، وہ اپنی قبر سے سر باہر نکال کر کہنے لگا: آپ لوگ مجھ سے کیا چاہتے ہو؟ مجھے انتقال کیسے ہوئے 100 سال گزر چکے ہیں لیکن اب تک موت کی گرمی مجھ سے دور نہیں ہوئی، تم میرے لیے دُعا کرو کہ اللہ پاک مجھے میری پہلی حالت پر لوٹا دے۔ (الزہد لام احمد، ص 44، حدیث: 88، لخصاً)

پیارے پیارے اسلامی بھائیو! دیکھا آپ نے! موت کی گرمی کتنی دیر پا ہے کہ انتقال

کے 100 سال بعد بھی باقی ہے۔ دیکھیے! اگر ہمیں کوئی تکلیف پہنچتی ہے تو اس کا اثر کچھ ہی عرصے میں ختم ہو جاتا ہے لیکن موت کے وقت پہنچنے والی تکلیف کا اثر سینکڑوں سال تک باقی رہتا ہے لہذا عقلمندی یہی ہے کہ ہم موت کو کثرت کے ساتھ یاد کریں اور دنیا میں رہ کر موت اور اس کے بعد کی تیاری کریں۔ ہم آئے دن سُنتے رہتے ہیں کہ فلاں کا انتقال ہو گیا اور فلاں کا انتقال ہو گیا لیکن ہمیں کوئی خاص عبرت حاصل نہیں ہوتی، اسی طرح جب ہماری قبرستان حاضری ہوتی ہے تب بھی ہم عبرت حاصل نہیں کرتے حالانکہ قبرستان کی حاضری کا اصل مقصد عبرت حاصل کرنا ہے، جیسا کہ حدیثِ پاک میں ہے: میں نے تم کو زیارتِ قبور سے منع کیا تھا، اب تم قبروں کی زیارت کرو کہ وہ دُنیا سے بے رغبتی کا سبب ہے اور آخرت کی یاد دلاتی ہے۔ (سنن ابن ماجہ، 2/252، حدیث: 1571) ہم قبرستان جاتے ہیں تو خوفِ خدا سے ہمارے آنسو نہیں نکلتے جبکہ ہمارے پیارے آقا، مکی مدنی مصطفیٰ صلی اللہ علیہ والہ وسلم ایک بار ایک قبر کے پاس بیٹھ کر اتنا روئے کہ چشمانِ اقدس (مبارک آنکھوں) سے نکلنے والے مبارک آنسوؤں سے مٹی نم ہو گئی، چنانچہ

مبارک آنسوؤں سے مٹی نم ہو گئی

حضرت براء بن عازب رضی اللہ عنہ فرماتے ہیں کہ ہم نبی کریم صلی اللہ علیہ والہ وسلم کے ہمراہ ایک جنازے میں شریک تھے، آپ صلی اللہ علیہ والہ وسلم قبر کے کنارے بیٹھے اور اتنا روئے کہ آپ کی چشمانِ اقدس سے نکلنے والے آنسوؤں سے مٹی نم ہو گئی۔ پھر ارشاد فرمایا: اے بھائیو! اس قبر کے لئے تیاری کرو۔ (ابن ماجہ، 4/466، حدیث: 4195)

آنسوؤں سے داڑھی تر ہو جاتی

صحابہ کرام رضی اللہ عنہم اور بزرگانِ دین رحمۃ اللہ علیہم کے حالات میں بھی ایسے

واقعات ملتے ہیں کہ جب وہ قبرستان جاتے تو خوفِ خدا کے غلبے کے سبب خوب رویا کرتے تھے، چنانچہ امیر المؤمنین حضرت عثمان غنی رضی اللہ عنہ جب کسی قبر کے پاس کھڑے ہوتے تو اس قدر روتے کہ آنسوؤں سے آپ رضی اللہ عنہ کی داڑھی تر ہو جایا کرتی تھی۔ کسی نے عرض کی: (اے امیر المؤمنین!) آپ جنت و دوزخ کا ذکر کرتے ہیں تو نہیں روتے اور قبر کے پاس کیوں روتے ہیں؟ آپ رضی اللہ عنہ نے فرمایا: یقین رکھو کہ رسول اللہ صلی اللہ علیہ وآلہ وسلم نے فرمایا ہے کہ قبر آخرت کی منزلوں میں سے پہلی منزل ہے اگر اس سے نجات مل گئی تو اس کے بعد کی منزلیں اس سے زیادہ آسان ہوں گی اور اگر اس سے نجات نہ ملی تو اس کے بعد کی منزلیں اس سے زیادہ سخت ہوں گی اور رسول اللہ صلی اللہ علیہ وآلہ وسلم نے یہ بھی فرمایا ہے کہ قبر سے بڑھ کر خوفناک منظر کبھی میں نے دیکھا ہی نہیں۔

(ترمذی، 4/138، حدیث: 2315)

آنسوؤں سے عمامہ بھیگ جاتا

مشہور و باکمال محدث حضرت یزید رقاشی رحمۃ اللہ علیہ قبروں کے پاس جا کر فرمایا کرتے کہ اے قبر کے گڑھے میں دفن ہو جانے والو! اور اے تنہائی میں رہنے والو! اور اے زمین کے اندرونی حصے سے اُنسیت رکھنے والو! کاش! مجھے خبر ہو جاتی کہ میں تمہارے کون سے اعمال پر خوشخبری حاصل کروں؟ اور میں تم میں سے کون سے بھائی پر رشک کروں؟ یہ فرما کر پھر آپ رحمۃ اللہ علیہ اس قدر روتے کہ آنسوؤں سے آپ کا عمامہ بھیگ جاتا اور آپ جب بھی کسی قبر کو دیکھ لیتے تو اتنے زور سے رونے کی آواز نکالتے کہ جیسے بیل چیخا کرتا ہے۔ (احیاء العلوم، 5/238)

ساری رات قبرستان میں روتے رہتے

حضرت عیسیٰ بن عمر رحمۃ اللہ علیہ فرماتے ہیں: حضرت عمر و بن عثمان رحمۃ اللہ علیہ اپنے

گھوڑے پر سوار ہو کر رات کو قبرستان جاتے اور وہاں کھڑے ہو کر کہتے: اے قبر والو! اعمالِ نامے لپیٹ دیئے گئے اور اعمال اٹھالیے گئے، پھر اپنے قدموں پر سر جھکائے روتے رہتے یہاں تک کہ صبح ہو جاتی اور واپس آ کر نمازِ فجر میں شریک ہو جاتے۔

(حدیث الاولیاء، 4/173، رقم: 5159)

ہماری حالتِ زار!

پیارے پیارے اسلامی بھائیو! دیکھا آپ نے ہمارے اَسلاف جب قبرستان تشریف لے جاتے تو خوفِ خُدا سے کس قدر روتے جبکہ ہماری حالتِ زار یہ ہے کہ ہم جنازوں کے ساتھ ہنستے ہنستے قبرستان جاتے اور ہنستے ہنستے واپس لوٹ آتے ہیں۔ ایک دور وہ تھا کہ مسلمان جب کسی جنازے کے ساتھ جاتے تو سارے اپنے منہ پر کپڑا ڈال لے اپنی موت کو یاد کر کے رورہے ہوتے تھے کہ جس طرح آج یہ مرنے والا ہمارے کندھوں پر سوار ہو کر قبرستان چلا ہے کل ہمیں بھی اسی طرح قبرستان لے جایا جائے گا، وہ سب اس قدر غمزدہ ہوتے کہ اگر کوئی تعزیت کرنا چاہتا تو سب کو غمزدہ دیکھ کر اسے یہ پتا نہیں چل پاتا تھا کہ میت کا وارث کون ہے؟ چنانچہ حضرت امام محمد غزالی رحمۃ اللہ علیہ ارشاد فرماتے ہیں: ایک دور تھا کہ جب کوئی جنازہ جارہا ہوتا تھا تو جنازے میں جس کو دیکھو وہ منہ پر کپڑا ڈال لے رورہا ہوتا تھا اور اگر کوئی آنجنبی تعزیت کرنا چاہتا تو اسے پتا نہیں چلتا تھا کہ وہ کس سے تعزیت کرے؟ (کیسے سعادت، 1/397) اب بھی لوگ جنازہ پر روتے ہیں لیکن ہر ایک نہیں بلکہ مخصوص افراد روتے ہیں۔ شاید ہی کوئی خوفِ خُدا یا اپنی موت کو یاد کر کے اس لیے روتا ہو کہ مرنے والے کا قبر میں کیا بنے گا؟ آج کل عام طور پر لوگ مرنے والے کی محبت ہی میں روتے ہیں۔ یاد رکھیے! جنازے ہمارے لئے خاموش مُبلَغ کی حیثیت رکھتے ہیں۔ جو کچھ وہ زبانِ حال سے کہہ رہے ہوتے ہیں اس کی ترجمانی کسی نے کیا خوب کی ہے:

جنازہ آگے آگے کہہ رہا ہے اے جہاں والو مرے پیچھے چلے آؤ تمہارا رہنما میں ہوں

قبر کا معاملہ بڑاناڑک ہے

دیکھیے! قبر کا معاملہ بڑاناڑک ہے، اگر ہم قبر میں پیش آنے والے معاملات کے بارے میں صحیح معنوں میں غور و فکر کریں تو ہماری ساری مُسْتَقِ اتر جائے لیکن ہم ایسا نہیں کرتے۔ دیکھیے! اگر چند لوگ کسی کو گن پوائنٹ پر پکڑ کے لے جائیں اور پھر اُسے کسی گڑھے کے پاس کھڑا کر کے کہیں: ہم تمہیں نہ تو گولی ماریں گے اور نہ ہی تمہارا گلا گھونٹیں گے البتہ کچھ دیر کے لیے اس گڑھے میں ڈال کر اسے قبر کی طرح بند کر دیں گے۔ ایسی صورت میں شاید اس کے لیے گڑھے میں بند کرنے کا صدمہ گولی مارنے کے صدمے سے زیادہ ہو گا اور وہ یہ سوچے گا کہ پتا نہیں اس ننگ اور تاریک گڑھے میں مجھ پر کیا گزرے گی؟ یاد رکھیے! قبر کا معاملہ کچھ دیر کے لیے گڑھے میں بند کر دینے کے معاملے سے کہیں زیادہ سخت ہے۔ دیکھیے! جب کسی کا انتقال ہو جاتا ہے تو مرنے والا غسل دینے اور کفن پہنانے والوں کو دیکھ رہا ہوتا ہے، اسے یہ بھی محسوس ہوتا ہے کہ اب لوگ مجھے اپنے کندھوں پر اٹھا کر قبرستان لے جا رہے ہیں اور اسے یہ بھی پتا چل رہا ہوتا ہے کہ اب لوگ ”ادھر سے پکڑو اور ادھر سے پکڑو“ کے نعرے لگا کر مجھے اندھیری قبر میں اتار رہے ہیں مگر یہ سب کچھ پتا چلنے کے باوجود وہ بولنے سے قاصر ہوتا ہے۔ پھر مُردے کو قبر میں رکھنے کے بعد ہمارے یہاں یہ اعلان ہوتا ہے کہ ”قُل کی مٹی دو“ تو لوگ تھوڑی تھوڑی مٹی جمع کر کے دیتے ہیں جسے حُصُولِ بَرکت کے لیے قبر میں ڈال دیا جاتا ہے، پھر لوگ پتھے یا پتھر کی سلیں رکھ کر قبر کو بند کرنے لگتے ہیں اور جب آخری سِل یا پتھر رکھا جاتا ہے تو قبر میں گھپ اندھیرا ہو جاتا ہے، اب لوگ قبر پر اس احتیاط کے ساتھ مٹی ڈالتے ہیں کہ کہیں سے بھی معمولی سا

سورخ ٹھکانہ رہ جائے، اسی دوران بعض لوگ چلا کر کہتے ہیں کہ ادھر مٹی ڈالو یہاں سورخ ہے تو یوں آخر کار لوگ منوں کے حساب سے مٹی ڈال کر قبر کو مکمل طور پر بند کر دیتے ہیں اور پھر ڈعامانگ کر اپنے اپنے گھروں کی طرف روانہ ہو جاتے ہیں۔ آہ! مرنے والا یہ سب کچھ دیکھ رہا ہوتا ہے، یہاں تک کہ جب لوگ اسے اندھیری قبر میں تنہا چھوڑ کر اپنے گھروں کا رخ کر رہے ہوتے ہیں تو وہ ان کے قدموں کی آواز بھی سنتا ہے، چنانچہ حدیث پاک میں ہے: ”مردہ، دفن کر کے جانے والوں کے جوتوں کی آواز سنتا ہے۔“ (الزبد لابن المبارک، ص 41، حدیث: 163 طحا) پھر اس کی قبر میں منگنر تکبیر کی آمد ہوتی ہے اور سوالات و جوابات کا سلسلہ شروع ہو جاتا ہے۔ پھر مرنے والے کو اُس کے اچھے بُرے اعمال کے مطابق جزا و سزا دی جاتی ہے مثلاً اگر مرنے والا معاذ اللہ چوری، شراب نوشی یا زنا کاری میں مبتلا ہو کر بغیر توبہ کیے حرام تھا تو اب اس کی قبر میں دوسانپ بھیج دیئے جاتے ہیں جو اس کا گوشت نونچ نونچ کر کھاتے ہیں، چنانچہ

دوسانپ نونچ نونچ کر گوشت کھائیں گے

حضرت مسروق رحمۃ اللہ علیہ سے روایت ہے: جو شخص چوری یا شراب نوشی یا زنا میں مبتلا ہو کر مرتا ہے اُس پر دوسانپ مقرر کر دیئے جاتے ہیں جو اس کا گوشت نونچ نونچ کر کھاتے رہتے ہیں۔ (موسوعۃ لابن ابی الدنیا، 5/476، حدیث: 257 طحا) اسی طرح اگر مرنے والا خیانت کرنے والا ہو تو اس کی قبر میں آگ بھڑکا دی جائے گی، چنانچہ

چادر آگ بن کر جلا رہی ہے

حضرت ابو رافع رضی اللہ عنہ فرماتے ہیں کہ ایک روز نبی کریم صلی اللہ علیہ وآلہ وسلم مدینہ منورہ کے قبرستان ”بقيع غرقہ“ کے قریب سے گزرے تو فرمایا: اُف، اُف، اُف۔ اس وقت

آپ صلی اللہ علیہ وآلہ وسلم کے ساتھ میں اکیلا ہی تھا۔ میں نے عرض کی: یا رسول اللہ صلی اللہ علیہ وآلہ وسلم! میرے ماں باپ آپ پر قربان! کیا بات ہے؟ آپ صلی اللہ علیہ وآلہ وسلم نے ارشاد فرمایا: میں نے اس قبر والے کو فلاں قبیلے پر عامل (یعنی زکوٰۃ وصول کرنے کے لئے) مقرر کیا تھا۔ اس وقت اس نے ایک چادر میں خیانت کی تھی اور اب میں دیکھتا ہوں کہ وہی چادر آگ بن کر اسے جلا رہی ہے۔ (نسائی، ص 150، حدیث: 859 لخصاً)

چوری کرنے، شراب پینے اور بدکاری میں مبتلا ہونے والے غور کریں کہ اگر وہ بغیر توبہ کیے مر گئے اور اللہ پاک اور اس کے پیارے حبیب صلی اللہ علیہ وآلہ وسلم کی ناراضی لے کر قبر میں پہنچے تو ان پر ایک نہیں دو سناپ مُسَلَّط کر دیئے جائیں گے جو ان کا گوشت نوح نوح کر کھاتے رہیں گے اور ان کے وہ دوست جو ان سے پیسے بٹور، بٹور کر شراہیں پیتے تھے انہیں قبر میں تنہا چھوڑ کر اپنے گھروں کو چلے جائیں گے۔ اسی طرح خیانت کرنے والے سوچیں کہ اگر وہ بھی بغیر توبہ کیے اس دنیا سے رخصت ہو گئے اور پھر خیانت کرنے کی وجہ سے ان کی قبر میں آگ بھڑکا دی گئی تو ان کا کیا بنے گا؟ لہذا عافیت اسی میں ہے کہ ابھی سے توبہ کر لی جائے ورنہ خدا کی قسم! قبر کا عذاب برداشت نہیں ہو پائے گا۔ ہو سکتا ہے شیطان آپ کو لمبی عمر پانے اور زیادہ دیر زندہ رہنے کی امید دلائے اور ابھی توبہ نہ کرنے پر اُکسائے تو یاد رکھیے! اگر آپ لمبی عمر پانے کی امید پر جئے بھی تو کتنا جنسیں گے؟ زیادہ سے زیادہ 60 یا 70 سال زندہ رہ لیں گے کہ عام طور پر بندہ اتنا عرصہ ہی زندہ رہ پاتا ہے اور پھر موت کا شکار ہو کر اندھیری قبر میں اتر جاتا ہے۔ یاد رہے! 60 یا 70 سال زندہ رہنے کی بھی کوئی گارنٹی نہیں کیونکہ ایک دن کا بچہ بھی تو مرتا ہی ہے۔ اگر آپ بولیں کہ ہمارا جسم ورزشی ہے، ہم کراٹے کافن بھی جانتے ہیں، ہمیں اسلحہ چلانا بھی آتا ہے لہذا صحت مند ہونے اور

مضبوط جسم رکھنے کی وجہ سے ہمیں ابھی موت کہاں آئے گی؟ تو یاد رکھیے! آپ کی زندگی کا کوئی بھی محافظ نہیں ہے اور جب ملک الموت علیہ السلام روح قبض کرنے کے لیے تشریف لاتے ہیں تو کوئی ان کا راستہ نہیں روک سکتا، اللہ نہ کرے اگر ابھی زلزلہ آجائے تو ہزاروں بلکہ لاکھوں لوگ زمین میں دفن ہو جائیں گے، آئے دن دنیا میں سیلاب، زلزلے اور قدرتی آفات آتی رہتی ہیں جن سے بندے کو نہ صحت بچا پاتی ہے اور نہ جوانی اور آسٹھ، یوں دیکھتے ہی دیکھتے بندہ موت کے گھاٹ اتر جاتا ہے۔

موت ٹھہری آنے والی آئے گی	جان ٹھہری جانے والی جائے گی
روح رگ رگ سے نکالی جائے گی	تجھ پہ اک دن خاک ڈالی جائے گی
قبر میں میت اتنی ہے ضرور	جیسی کرنی ویسی بھرنی ہے ضرور
موت آئی پہلوں بھی چل دیئے	خوبصورت نوجواں بھی چل دیئے
قافلے کے قافلے رخصت ہوئے	خاک میں سارے کے سارے مل گئے
قبر روزانہ یہ کرتی ہے پکار!	مجھ میں ہیں کیڑے مکوڑے بے شمار
یاد رکھ میں ہوں اندھیری کوٹھڑی	تجھ کو ہوگی مجھ میں سن وحشت بڑی
میرے اندر تو اکیلا آئے گا	ہاں! مگر اعمال لیتا آئے گا
پہلوؤں کو پچھاڑا موت نے	کھیل کیتوں کا بگاڑا موت نے
ہاتھی جیسے بھی پچھاڑے موت نے	کیسے کیسے گھر اُجاڑے موت نے

افسوس ہمیں موت کا احساس نہیں ہوتا

افسوس! ہمیں موت کا احساس نہیں ہوتا اور ہم صرف رسمی طور پر بیان سن کر منتشر ہو جاتے ہیں۔ اگر جانوروں کو موت کے بارے میں اتنا معلوم ہوتا جتنا ہمیں معلوم ہے تو کوئی جانور موٹا تازہ نہ ہوتا، چنانچہ عمر و ذیشان، دو جہاں کے سلطان صلی اللہ علیہ وآلہ وسلم کا

فرمانِ نصیحت نشان ہے: موت کے بارے میں جو کچھ تمہیں معلوم ہے اگر جانوروں کو معلوم ہو جائے تو تم ان میں سے کسی فرّہ جانور کو نہ کھا سکو۔ (شعب الایمان، 7/353، حدیث: 10557) یعنی جانور موت کے خوف سے ڈبلے اور پتلے ہو جاتے لیکن انسان موت سے بے خوف ہو کر ہاتھی کا بچہ بن کر گھومتا، خوب کھاتا پیتا، جان بناتا اور ہنس ہنس کے گناہ کرتا ہے حالانکہ جو ہنستے ہوئے گناہ کرے گا وہ روتے ہوئے جہنم میں داخل ہوگا، جیسا کہ حضرت ابن عباس رضی اللہ عنہما فرماتے ہیں: جو ہنستا ہو اگناہ کرتا ہے وہ روتا ہو اچھتم میں داخل ہوگا۔

(مکاشفۃ القلوب، ص 275)

ابھی آپ نے یہ حدیثِ پاک پڑھی کہ ”موت کے بارے میں جو کچھ تمہیں معلوم ہے اگر جانوروں کو معلوم ہو جائے تو تم ان میں سے کسی فرّہ جانور کو نہ کھا سکو“ اس ضمن میں ایک اونٹ کا واقعہ پڑھئے اور اپنے لیے عبرت کا سامان کیجئے، چنانچہ

موت کی فکر سے اونٹ کی مستیاں جاتی رہیں

حضرت عیسیٰ رُوح اللہ علیہ السلام ایک بار اُونٹوں کے ریوڑ کے پاس سے گزرے تو آپ علیہ السلام نے دیکھا کہ اُن میں سے ایک اونٹ بڑی مستیاں کر رہا ہے، کبھی کسی اونٹ کو اپنا سر دے مارتا ہے اور کبھی کسی اونٹ کو کاٹنے کے لیے دوڑتا اور اس پر جھپٹتا ہے۔ آپ علیہ السلام اس اونٹ کے قریب گئے اور اس کے کان میں فرمایا: اِنَّكَ مَيِّتٌ یعنی تجھے مرنا ہے۔ یہ فرما کر حضرت عیسیٰ رُوح اللہ علیہ السلام آگے تشریف لے گئے، اب اس اونٹ پر موت کی ایسی فکر سوار ہوئی کہ اس نے کھانا پینا چھوڑ دیا، اس کی ساری مستیاں جاتی رہیں اور وہ ڈبلا پتلا ہو گیا۔ چند دن بعد حضرت عیسیٰ رُوح اللہ علیہ السلام جب دوبارہ وہاں سے گزرے تو دیکھا کہ وہی اونٹ ڈبلا پتلا ہو چکا ہے اور تمام اونٹوں سے الگ تھلگ ایک جگہ

کھڑا ہے۔ آپ علیہ السلام نے چرواہے سے اس اونٹ کی حالتِ زار کے بارے میں پوچھا تو چرواہے نے عرض کی: میں صرف اتنا جانتا ہوں کہ اس اونٹ کے پاس سے ایک شخص گزرا تھا، جس نے اس کے کان میں کوئی ایسی بات کہی کہ اس کے بعد سے اس نے کھانا پینا چھوڑ دیا اور اب یہ سب اونٹوں سے الگ تھلگ ہو کر ایک جگہ سُست کھڑا رہتا ہے۔

(نزہۃ المجالس، 1/85 بتغیر قلیل)

پیارے پیارے اسلامی بھائیو! دیکھا آپ نے! اونٹ جو ایک جانور ہے اسے جب موت کے بارے میں پتا چلا تو اس نے کھانا پینا چھوڑ دیا اور اس کی ساری مستیاں جاتی رہیں حالانکہ اس کے لیے نہ نزع کی سختیاں ہیں اور نہ ہی قبر کا عذاب اور جہنم کی ہولناکیاں ہیں، البتہ بعض جانور جہنم میں بھیجے جائیں گے لیکن عذاب پانے کے لیے نہیں بلکہ عذاب دینے کے لیے اور انہیں وہاں کوئی تکلیف نہ ہوگی۔ (تفسیر کبیر، پ 30، النبأ، تحت الآية: 40، 11/27/ طحطا)

ایک طرف تو موت کے خوف سے جانوروں کی یہ حالت ہے جبکہ دوسری طرف ہم انسانوں اور مسلمانوں کی یہ صورتِ حال ہے کہ اس بات کا یقین ہونے کے باوجود غفلت کا شکار ہیں کہ ہمیں موت آئے گی، قبر میں پہنچائے گی اور اچھے بُرے اعمال کا بدلہ دلائے گی۔ اگرچہ کبھی کبھار سنتوں بھرے اجتماعات میں رقت انگیز بیانات سُن کر ہمیں اپنی موت کا احساس ہوتا ہے مگر وہ جلد ہی ختم ہو جاتا ہے۔ بعض لوگ سر جھکا کر توجہ سے بیان سنتے اور اپنے گناہوں کو یاد کر کے کڑھتے ہیں مگر بیان ختم ہوئے ابھی تھوڑا سا وقت گزرتا ہے تو وہ حسبِ معمول اپنے دوستوں کے ساتھ خوب ہنسی مذاق کر رہے ہوتے ہیں۔ ایسے لوگ عام طور پر اگلے دن نمازِ فجر بھی نہیں پڑھتے، اگر جوش میں آکر نمازِ فجر پڑھ لیتے ہیں تو ظہر نہیں پڑھتے اور اگر اگلے دن ساری نمازیں پڑھ لیتے ہیں تو دوسرے دن نمازِ فجر کے لیے نہیں اٹھتے، یوں وہ دوبارہ غفلت کا شکار ہو جاتے ہیں۔

قبریں اندر سے ایک جیسی نہیں ہوتیں

بیارے بیارے اسلامی بھائیو! ہم جب قبرستان جاتے ہیں تو ہمیں سب قبریں اُوپر سے بظاہر ایک جیسی معلوم ہوتی ہیں کہ سب ایک ہی طرح کے مٹی کے تودے ہوتے ہیں لیکن یاد رکھیے! یہ اندر سے ایک جیسی نہیں ہوتیں، کیونکہ اندر سے کسی کی قبر باغ و بہار اور کسی کی آگ ہی آگ ہوتی ہے، کوئی اپنی قبر میں اللہ پاک کی نعمتوں کے مزے لوٹ رہا ہوتا ہے اور کوئی عذاب کا شکار ہوتا ہے، چنانچہ حضرت محمد بن سہماک رحمۃ اللہ علیہ نے ایک بار قبرستان کو دیکھ کر فرمایا: اے لوگو! ان قبروں کی خاموشی سے دھوکا مت کھانا کہ یہ چُپ چاپ ہیں، نہ! نہ! ان کے اندر بسیرا کرنے والے سب ایک جیسے نہیں، ان میں سے بعض بہت تکلیف میں ہیں اور بعض راحت میں ہیں۔ (احوال القبور، ص 226 مضمناً) ہر عقلمند کو چاہیے کہ قبر میں داخل ہونے سے پہلے اسے بہت زیادہ یاد کرتا رہے، حضرت سفیان ثوری رحمۃ اللہ علیہ کا ارشاد ہے: جو شخص قبر کو بہت یاد کرے گا تو وہ اسے جنت کے ایک باغ کی مانند پائے گا اور جو اس سے غافل ہو گیا وہ اسے جہنم کا گڑھ پائے گا۔ (احیاء العلوم، 5/238)

آہ! ہم غافلین کا کیا بنے گا! ہمیں تو موت کا ذکر سننا ہی پسند نہیں ہے، آپ کو بہت سے لوگ ایسے بھی ملیں گے جو یہ کہہ کر سُنّتوں بھرے اجتماعات میں نہیں آتے کہ دعوتِ اسلامی والے موت، موت کر کے ہمارا موڈ خراب کر دیتے ہیں۔ ایسوں کے لیے عرض ہے کہ ہمارے اسلاف بھی اپنے خطبوں میں لوگوں کو موت کی یاد دلا کر تھے، چنانچہ

اے اللہ کے بندو! موت کو یاد رکھو!

امیر المؤمنین مولا مشکل کُشتا، حضرت علی المرتضیٰ شیر خُدارضی اللہ عنہ نے ایک بار کچھ

اس طرح خطبہ ارشاد فرمایا: اے اللہ کے بندو! موت کو یاد رکھو اور اس کے لیے تیاری کرو کہ اس سے بچنا ناممکن ہے، اگر تم اس سے مقابلہ کرو گے تو یہ تمہیں ذبوح لے گی اور بھاگنا چاہو گے تو پکڑ لے گی۔ موت تمہاری پیشانی میں پیوست کر دی گئی ہے لہذا عذابِ موت سے نجات کا کوئی ذریعہ تلاش کرو۔ موت کی طرف پیش قدمی کرو کہ قبر تمہاری مُنظر ہے اور وہ تمہیں جلد سے جلد اپنے پاس بلا رہی ہے۔ یاد رکھو! قبر یا تو جنت کا ایک باغ ہے یا جہنم کا ایک گڑھا۔ (المستطرف، 1/107 طحطا)

یاد رکھیے! اگر ہم آج موت سے ڈر کر نمازی بن گئے اور ہم نے گناہوں سے کنار کشی اختیار کر لی تو یہ ہمارے لیے اچھا ہے کہ کل ہمیں قبر میں راحت ملے گی ورنہ اگر آج ہم موت سے بے فکر ہو کر گناہوں بھری زندگی گزارنے لگے تو مرنے کے بعد قبر میں ہمارے لیے خوف ہی خوف ہو گا۔ دیکھیے! مرنے کے بعد کی زندگی مرنے سے پہلے کی زندگی سے زیادہ پاور فُل ہوتی ہے، مرنے کے بعد سننے اور دیکھنے کا عمل بھی بہت زیادہ بڑھ جاتا ہے کہ مرنے سے پہلے اگر ہم قبر میں اتر کر دیکھیں تو ہمیں قبر کے باہر کا منظر نظر نہیں آئے گا جبکہ مرنے کے بعد قبر بند ہونے کے باوجود مُردے کو باہر کا منظر نظر آتا ہے اور کونسے لوگ آ جا رہے ہیں وہ سب دیکھتا ہے اور اُن کی آواز بھی سنتا ہے جیسی تو ہم قبرستان جا کر مُردوں کو سلام کرتے اور یہ کہتے ہیں: ”السَّلَامُ عَلَيْكُمْ يَا أَهْلَ الْقُبُورِ، يَغْفِرُ اللَّهُ لَنَا وَ لَكُمْ، أَنْتُمْ سَلَفْنَا وَ نَحْنُ بِالْآخِرِ“ یعنی اے قبر والو! تم پر سلام ہو اللہ ہماری اور تمہاری مغفرت فرمائے، تم لوگ ہم سے پہلے چلے گئے اور ہم تمہارے بعد آنے والے ہیں۔“ یاد رکھیے! سلام اُسے کیا جاتا ہے جو سُنتا ہو اور جواب بھی دیتا ہو، جیسا کہ حکیمُ الْأُمَّتِ حضرت مفتی احمد یار خان رحمۃ اللہ علیہ فرماتے ہیں: قبرستان میں جا کر پہلے سلام کرنا پھر یہ عرض کرنا (السَّلَامُ

عَلَيْكُمْ أَهْلَ الدِّيَارِ مِنَ الْمُؤْمِنِينَ وَالْمُسْلِمِينَ، وَإِنَّا إِن شَاءَ اللَّهُ بِكُمْ لَلْحَاقُونَ) سنت ہے، اس کے بعد اہل قبور کو ایصالِ ثواب کیا جائے۔ اس سے معلوم ہوا کہ مُردے باہر والوں کو دیکھتے پہچانتے ہیں اور ان کا کلام سنتے ہیں ورنہ انہیں سلام جائز نہ ہوتا کیونکہ جو سُنتا نہ ہو یا سلام کا جواب نہ دے سکتا ہو اُسے سلام کرنا جائز نہیں، دیکھو سونے والے اور نماز پڑھنے والے کو سلام نہیں کر سکتے۔ (مرآۃ المناجیح، 2/524) پتا چلا قبروں والے ہمارا سلام سنتے بھی ہیں اور اس کا جواب بھی دیتے ہیں۔ (شعب الایمان، 7/17، حدیث: 9296 ملاحظاً) یاد رہے! صرف مسلمان ہی نہیں بلکہ کُفار بھی مرنے کے بعد سنتے اور دیکھتے ہیں۔ نیز عام مُردوں کے مقابلے میں بُزرگانِ دین رحمۃ اللہ علیہم یعنی قبروں میں زیادہ دُور سے سنتے اور دیکھتے ہیں مثلاً اگر ہم یہاں سے بغداد والے مُرشد، حضورِ غوثِ پاک رحمۃ اللہ علیہ کو پکاریں تو وہ ہماری آواز سُن لیں گے کیونکہ وہ اللہ کے ولیوں کے سردار ہیں۔ دیکھیے! اب ٹیلی کمیونیکیشن اتنا مضبوط ہو گیا ہے کہ ہم سات سمندر پار اپنے دوست سے بات چیت کر لیتے ہیں اور وہ ہماری آواز سُن لیتا ہے حالانکہ بیچ میں تاریں وغیرہ نہیں ہوتیں تو جب سائنسی کنکشن اتنا پاور فل ہے تو روحانی کنکشن کا عالم کیا ہو گا!

مرنے کے بعد سب کی سُننے اور دیکھنے کی طاقت بڑھ جاتی ہے اور مرنے والا اپنی قبر پر آنے والوں کو دیکھ بھی رہا ہوتا ہے اور اُن کی آواز بھی سُن رہا ہوتا ہے۔ دیکھیے! اگر ہمیں قبر میں نہ عذاب دیا جائے اور نہ ہماری قبر میں سانپ بچھو آئیں صرف ہمیں قبر میں بند کر دیا جائے تو قیامت قائم ہونے تک ہزاروں سال کا عرصہ ہم اندھیری قبر میں کیسے گزاریں گے! ہم قبر میں نہ کسی دوست کے پاس جا سکیں گے اور نہ کسی کو اپنے پاس بلا سکیں گے، نہ ہماری ماں آئے گی اور نہ ہمارا باپ آئے گا، اگر باپ آئے گا بھی تو بے چارہ فاتحہ پڑھ کر اور ادھر ادھر قبروں کو دیکھ کر واپس چلا جائے گا اور ہم اسے اپنی قبر میں حسرت بھری نظروں

سے دیکھتے رہ جائیں گے۔ ذرا غور تو کیجئے! اگر ہمیں کسی عالی شان بنگلے میں قید کر دیا جائے اور وہاں ہمیں زندگی کی ضرورت کی ہر چیز دے دی جائے، مثلاً بتیاں، پنکھے، ایئر کنڈیشن روم، نرم نرم گدی، کھانے پینے کی اشیاء وغیرہ سب سہولیات میسر ہوں مگر اس بنگلے میں ہم اکیلے ہوں اور ہمارے پاس کسی کے آنے جانے پر پابندی ہو تو یقین مانئے! ہم اس میں ایک دو یا تین دن ٹھہر پائیں گے بلکہ ہم میں سے بعض تو ایسے بھی ہوں گے جو ایک دن بھی تنہا رہنا برداشت نہ کر سکیں گے۔ دیکھیے! جب ایسے آسائش والے بنگلے میں ہم اکیلے ایک دن گزارنے کے لیے تیار نہیں تو پھر قبر میں سینکڑوں سال اکیلے کیسے رہ پائیں گے! یاد رکھیے! آج ہم دنیا کی رنگینیوں میں پھنس کر قبر کو بھولے بیٹھے ہیں جبکہ کہا جاتا ہے کہ قبر روزانہ پانچ مرتبہ پکار کر کہتی ہے: اے آدمی! تو میری پیٹھ پر چلتا ہے جبکہ میرا پیٹ تیرا ٹھکانا ہے۔ اے آدمی! تو میری پیٹھ پر ہنستا ہے جلد ہی میرے اندر آ کر روئے گا۔ اے آدمی! تو مجھ پر حرام کھاتا ہے عنقریب میرے پیٹ میں تجھے کیڑے کھائیں گے۔ اے آدمی! تو میری پیٹھ پر خوشیاں مناتا ہے عنقریب مجھ میں غمگین ہو گا۔ (تنبیہ الغافلین، ص 23 لخصاً)

خُدا کی قسم! اس قبر کی پکار میں عبرت ہی عبرت ہے، اے کاش! ہمیں عبرت نصیب ہو جائے اور اس سے پہلے کہ یہ شور مچے فلاں کا انتقال ہو گیا ہے، جلدی جلدی غسل کو بلا لاؤ، جلدی جلدی کفن لے آؤ اور جلدی جلدی قبر کھودنے کا انتظام کرو۔ پھر غسلِ تہنہ اٹھائے چلا آ رہا ہو، ہمیں غسل دیا جا رہا ہو، کفن پہنایا جا رہا ہو، ہمارے لیے قبر کھودنے کا انتظام کیا جا رہا ہو اور پھر ہمیں اندھیری قبر میں اتار دیا جائے تو اس سے پہلے ہی موت کی یاد کو پیش نظر رکھیے اور جلدی جلدی اپنے گناہوں سے سچی توبہ کر لیجئے۔

کر لے توبہ رب کی رحمت ہے بڑی قبر میں ورنہ سزا ہوگی کڑی

موت کو یاد رکھنے کے طریقے

پیارے پیارے اسلامی بھائیو! موت کی یاد کو پیش نظر رکھنے کے چند طریقے پیش خدمت ہیں، غور سے پڑھئے اور اپنے لیے موت کی یاد کا سامان کیجئے: ﴿1﴾ جنازوں میں شرکت کیجئے ﴿2﴾ قبرستان جانے کی عادت بنائیے ﴿3﴾ موت کے موضوع پر ہونے والے بیانات سنئے ﴿4﴾ عبرت ناک واقعات کا مطالعہ کیجئے ﴿5﴾ عاشقانِ رسول کی دینی تحریک و دعوتِ اسلامی کے مدنی قافلوں میں سفر کو اپنا معمول بنا لیجئے، مدنی قافلوں میں موت کی تیاری کے حوالے سے وعظ و نصیحت کا سلسلہ بھی ہوتا ہے تو یوں آپ کو موت یاد رہے گی اور جب موت یاد رہے گی تو آپ کا گناہوں سے بچنے کا ذہن بھی بنے گا کہ حدیث پاک میں ہے: ”كُنْ بِالْمَوْتِ وَاعْظَا لِيَعْنِي مَوْتٌ نَصِيحَتُكَ لَنْ كَافِي هِيَ۔“ (شعب الایمان، 353/7، حدیث: 10556) لہذا ہر مہینے کم از کم تین دن سنتوں کی تربیت کے لیے مدنی قافلوں میں سفر اختیار کرنے کی نیت کر لیجئے، اپنا نمازوں کا بھی ذہن بنا لیجئے اور سچی نیت کیجئے کہ آج کے بعد اِنْ شَاءَ اللّٰهُ ہماری کوئی نماز قضا نہیں ہوگی، ہمارا ماہِ رَمَضَانَ کا کوئی روزہ قضا نہیں ہوگا، ہم فلمیں ڈرامے دیکھنے اور گانے باجے سننے سے بچیں گے، ہم والدین کو نہیں ستائیں گے، مسلمانوں کی چغلیاں نہیں کھائیں گے، مسلمانوں کی غیبتوں، تہمتوں اور الزام تراشیوں سے بچیں گے، مسلمانوں کی آبروریزی نہیں کریں گے اور اُن کے عیب چھپائیں گے۔ نیز یہ بھی نیت کر لیجئے کہ ہم دعوتِ اسلامی کے ہفتہ وار سنتوں بھرے اجتماعات میں پابندی سے شرکت کریں گے۔

اللہ پاک ہمیں خوب خوب نیکیاں کرنے، گناہوں سے بچنے اور حُرّانے سے پہلے قبر و حشر کی تیاری کرنے کی توفیق عطا فرمائے۔ امین بِجَاهِ خَاتَمِ النَّبِيِّينَ صَلَّى اللهُ عَلَيْهِ وَآلِهِ وَسَلَّمَ

صَلُّوا عَلَيَّ الْحَبِيبِ ❀❀❀ صَلَّى اللهُ عَلَيَّ مُحَمَّدٍ

ہفتہ وار رسالہ مطالعہ

الحمد لله! امیر اہل سنت بانی دعوت اسلامی حضرت علامہ مولانا محمد الیاس
عظما رقادرى رضوى دامت بركاتہم العالیہ / خلیفہ امیر اہل سنت الحاج ابو انسید نعید
رضادہ فی مدظلہ العالی کی جانب سے ہر ہفتے ایک رسالہ پڑھنے کی ترغیب دی جاتی
ہے۔ ماشاء اللہ انکریم! لاکھوں اسلامی بھائی اور اسلامی بہنیں یہ رسالہ پڑھ یا
سن کر امیر اہل سنت / خلیفہ امیر اہل سنت کی دُعاؤں سے حصہ پاتے ہیں۔ یہ
رسالہ Audio میں دعوت اسلامی کی ویب سائٹ www.Dawateislami.net

یا Read and listen Islamic book

اپنی کیشن سے فری ڈاؤن لوڈ کیا جاسکتا ہے۔ ثواب کی نیت سے سے
خود بھی پڑھیں اور اپنے مرحومین کے ایصالِ ثواب کے لئے تقسیم کریں۔

(شعبہ ہفتہ وار رسالہ مطالعہ)



978-969-722-606-1



01082465



فیضان مدینہ، محلہ سوداگران، پرانی سبزی منڈی کراچی

UAN +92 21 111 25 26 92 0313-1139278

www.maktabatulmadinah.com / www.dawateislami.net

feedback@maktabatulmadinah.com / ilmia@dawateislami.net